



دفتر مجلس انصار اللہ بھارت

Office Of The Majlis Ansarullah Bharat

Mohallah Ahmadiyya Qadian-143516, Distt.Gurdaspur (Punjab) INDIA



Mob.9682536974, E-Mail :ansarullah@qadian.in

محله احمدیہ قادیان ۱۴۳۵۱۶ ضلع: گورداسپور (پنجاب)

سنہ ۳ اور آٹھ ہجری کے بعض غزوات اور سرایا کے تناظر میں سیرت نبوی ﷺ کا بیان

خلاصہ خطبہ جمعہ سیدنا امیر المومنین حضرت مرزا مسرور احمد خلیفۃ المسیح الخامس ایدہ اللہ تعالیٰ بنصرہ العزیز فرمودہ 25 اپریل 2025ء، بمقام مسجد مبارک، اسلام آباد، یو کے

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ - بِسْمِ اللَّهِ الرَّحْمَنِ الرَّحِيمِ - الْحَمْدُ لِلَّهِ رَبِّ الْعَالَمِينَ - الرَّحْمَنُ الرَّحِيمُ - فَمِلَّكَ يَوْمَ الدِّينِ - إِيَّاكَ نَعْبُدُ وَإِيَّاكَ نَسْتَعِينُ - اهْدِنَا الصِّرَاطَ الْمُسْتَقِيمَ - صِرَاطَ الَّذِينَ أَنْعَمْتَ عَلَيْهِمْ غَيْرِ الْمَغْضُوبِ عَلَيْهِمْ وَلَا الضَّالِّينَ -

تشہد، تعوذ اور سورۃ الفاتحہ کی تلاوت کے بعد حضور انور ایدہ اللہ تعالیٰ بنصرہ العزیز نے فرمایا: آنحضرت ﷺ کے زمانے کی مختلف مہمات کا ذکر ہو رہا ہے۔ ان میں ایک سریہ غالب بن عبد اللہ بطرف فدک کا ذکر بھی ملتا ہے۔ حضرت بشیر بن سعد شعبان ۷ ہجری میں ۳۰ افراد کے ساتھ فدک میں بنو مرہ کی طرف گئے۔ بنو مرہ نے بشیر بن سعد کے تمام ساتھیوں کو شہید کر دیا۔ رسول اللہ ﷺ کو جب اس کی خبر ہوئی تو آپ نے زبیر بن عوامؓ کو تیار کیا اور ان کے ساتھ دو سو صحابہؓ کو بھجوایا۔ اس مہم میں مسلمانوں کو کامیابی ہوئی اور مال غنیمت بھی حاصل ہوا۔

پھر ایک سریہ شجاع بن وہب ہے، یہ سریہ ربیع الاول ۸ ہجری میں ہوا۔ اس سریہ کی تفصیل اس طرح بیان ہوئی ہے کہ رسول اللہ ﷺ کو مسلسل اطلاعات مل رہی تھیں کہ سب کے علاقے سے بنو ہوازن دشمنان اسلام کی مدد کر رہے ہیں اور مسلمانوں کے حلیف قبائل کے افراد کو لوٹ کر جنگلات میں چھپتے ہیں۔ ماہ ربیع الاول سنہ 8 ہجری میں حضور ﷺ نے حضرت شجاعؓ کو 24 مجاہدین دے کر بنو ہوازن کی سرکوبی پر مامور فرمایا ان کو بنو عامر بھی کہا جاتا تھا۔ حضرت شجاع مجاہدین کے ساتھ رات کو سفر کرتے اور دن کو چھپے رہتے یہاں تک کہ اچانک صبح کے وقت بنو عامر کے سر پر جا پہنچے اور ان پر حملہ کر دیا۔ حضرت شجاع نے اپنے مجاہدین کو حکم دیا کہ ان کا تعاقب نہ کریں۔ انہیں بہت سے اونٹ اور بکریاں ملیں جنہیں وہ ہانک کر مدینہ لے آئے اور مال غنیمت بانٹ لیا۔ ان میں سے ہر شخص کے حصہ میں پندرہ اونٹ آئے۔ اس سریہ میں پندرہ دن صرف ہوئے۔

اس کے بعد ایک سریہ کعب بن عمیر غفاری کا ذکر ہے، یہ سریہ ۸ ربیع الاول ۸ ہجری کو ہوا۔ آپ نے حضرت کعب بن عمیر غفاریؓ کی قیادت میں پندرہ صحابہؓ کو ذات اطلاق کی طرف روانہ فرمایا جو وادی القریٰ

کی پشت پر تھا۔ کرجب ذات اطلاع کے قریب پہنچے تو دشمن کے ایک جاسوس نے ان کو دیکھ لیا اور اس نے فوراً ہی اپنے آدمیوں کو مسلمانوں کی پیش قدمی کی اطلاع دے دی۔ انہوں نے تیاری کی اور بڑا لشکر تیار کر لیا۔ صحابہؓ نے ان لوگوں کو اسلام کی دعوت دی مگر انہوں نے انکار کر دیا اور انہوں نے صحابہؓ پر تیر اندازی شروع کر دی۔ رسول اللہ صلی اللہ علیہ وسلم کے صحابہ نے ان کی اس حرکت کو دیکھا تو ان سے جانفشانی سے لڑائی کی یہاں تک کہ لڑتے لڑتے سب شہید ہو گئے۔ ان صحابہ میں سے ایک صحابی مقتولین میں زخمی حالت میں تھے وہ وہاں سے بچ نکلے۔ ایک روایت کے مطابق وہ حضرت کعب بن عمیر خود تھے۔ بہر حال لکھا ہے کہ جب رات ٹھنڈی ہوئی تو وہ سوار ہو کر رسول اللہ صلی اللہ علیہ وسلم کے پاس آگئے اور آپ کو اس واقعہ کی اطلاع دی۔ آپ کو یہ خبر انتہائی گراں گزری۔ آنحضرت صلی اللہ علیہ وسلم نے اسی وقت ان کی طرف ایک لشکر بھیجنے کا ارادہ فرمایا مگر پھر آپ کو پتہ چلا کہ وہ لوگ اس مقام سے ہٹ کر کہیں اور چلے گئے ہیں اس لئے آپ صلی اللہ علیہ وسلم نے یہ ارادہ ملتوی کر دیا۔

غزوہ موتہ جمادی الاولیٰ ۸ ہجری یا ستمبر ۶۲۹ء میں ہوا۔ موتہ شام کی سرزمین پر مدینے سے تقریباً ۶۰۰ میل کے فاصلے پر واقع تھا۔ اس غزوے کا سبب مسلمانوں کے قاصد حارث بن عمیرؓ کی دردناک شہادت تھی، جو آپ پر بہت گراں گزری تھی۔ حضرت مصلح موعودؓ فرماتے ہیں کہ رسول اللہ صلی اللہ علیہ وسلم نے غسان قبیلے کے رئیس کو جو رومی حکومت کی طرف سے بصرہ کا حاکم تھا یا خود قیصر روم کو خط لکھا، اس خط میں غالباً رومی قبائل کی شکایت ہوگی کہ وہ مسلمانوں کے خلاف سازشیں کرتے ہیں اور انہوں نے پندرہ مسلمانوں کو بے دردی سے قتل بھی کیا ہے۔ یہ خط حضرت حارثؓ کے ہاتھ بھجوا یا گیا جو موتہ مقام پر ٹھہرے، جہاں غسان قبیلے کا ایک رئیس شرجبیل انہیں ملا، اور اس نے حضرت حارثؓ کو گرفتار کر کے قتل کروا دیا۔ رسول اللہ صلی اللہ علیہ وسلم کو جب حارثؓ کی شہادت کی خبر پہنچی تو آپ نے اس واقعہ اور گزشتہ واقعے کی سزا کے طور پر تین ہزار کا لشکر تیار کروایا اور زید بن حارثہ کو اس کا امیر مقرر فرمایا۔ آپ نے فرمایا کہ اگر زید شہید ہو جائیں تو حضرت جعفر بن ابی طالب امیر ہوں گے اور اگر جعفر بن ابی طالب شہید ہو گئے تو حضرت عبد اللہ بن رواحہ امیر ہوں گے اور اگر عبد اللہ بن رواحہ بھی شہید ہو گئے تو مسلمان جسے چاہیں اپنا امیر مقرر کر لیں۔

نعمان نامی ایک یہودی وہاں موجود تھا، اس نے کہا کہ اے ابوالقاسم! اگر آپ نبی ہیں تو جن جن کا آپ نے نام لیا ہے وہ سب شہید ہو جائیں گے۔ پھر اسی یہودی نے حضرت زیدؓ سے کہا کہ زیدؓ! وصیت کر لو۔ اگر محمد صلی اللہ علیہ وسلم سچے نبی ہیں تو تم واپس لوٹ کر نہیں آسکو گے۔ حضرت زیدؓ نے کہا کہ میں گواہی دیتا ہوں کہ محمد صلی اللہ علیہ وسلم اللہ کے سچے نبی ہیں۔ جب آپ امیر مقرر فرما رہے تھے تو حضرت جعفرؓ نے عرض کیا کہ یا رسول اللہ صلی اللہ علیہ وسلم! مجھے گمان نہ تھا کہ آپ مجھ پر زید کو امیر مقرر فرمائیں گے۔ آپ نے فرمایا کہ تم جاؤ! تم نہیں جانتے کہ بہتر کیا ہے۔

رسول اللہ ﷺ نے حضرت زید کو ایک سفید جھنڈا دیا اور ہدایت فرمائی کہ حضرت حارثؓ کی

شہادت

کی جگہ پہنچ کر لوگوں کو اسلام کی دعوت دیں اگر تو وہ قبول کر لیں تو ٹھیک ورنہ ان کے خلاف اللہ تعالیٰ سے مدد مانگ کر جنگ کریں۔ رسول اللہ ﷺ نے ان لوگوں کو وداع کرتے ہوئے نصیحت فرمائی کہ تمہیں اللہ تعالیٰ کا تقویٰ اختیار کرنے اور اپنے ساتھ کے مسلمانوں سے بھلائی کی وصیت کرتا ہوں۔ اللہ کے نام کے ساتھ اللہ کے منکرین سے مقابلہ کرو۔ نہ دھوکا دینا، نہ خیانت کرنا، نہ کسی شیر خوار بچے کو قتل کرنا، نہ کسی عورت اور نہ کسی عمر رسیدہ کو قتل کرنا، نہ کسی کھجور کے درخت کو کاٹنا، نہ کسی اور درخت کو کاٹنا، نہ کسی عمارت کو گرانا۔ پھر لشکر کے سپہ سالار کو فرمایا کہ جب تم کسی مشرک سے ملو تو اسے تین امور کی دعوت دینا، اگر وہ ان میں سے کوئی بھی امر مان لے تو اسے قبول کر لینا اور انہیں اذیت نہ دینا۔ انہیں دعوت دینا کہ وہ اپنے شہر سے مہاجرین کے شہر میں منتقل ہو جائیں، اگر وہ اس طرح کر لیں تو انہیں بتانا کہ ان کیلئے وہی ہے جو مہاجرین کیلئے ہے اور ان پر وہی ہے جو مہاجرین کیلئے ہے۔ اگر وہ انکار کر دیں تو انہیں کہنا کہ وہ مسلمانوں میں سے اہل بادیہ کی طرف جائیں۔ ان کے لیے اللہ کا وہی حکم ہو گا جو باقی مسلمانوں کیلئے ہے، لیکن انہیں مال غنیمت اور مالِ فے میں سے حصہ نہیں ملے گا یہاں تک کہ وہ مسلمانوں کے ساتھ جہاد کریں۔ اگر وہ اس کا بھی انکار کر دیں تو ان سے جزیے کا مطالبہ کرنا۔ اگر وہ مان جائیں تو قبول کر لینا اور انہیں اذیت دینے سے رُک جانا، اگر وہ اس کا بھی انکار کر دیں تو اللہ تعالیٰ سے ان کے خلاف مدد مانگنا اور ان سے جہاد کرنا۔ اگر تم کسی قلعہ یا شہر کا محاصرہ کر لو اور وہ تم سے اللہ اور اس کے رسول کا ذمہ مقرر کرنے کا ارادہ کریں تو ان سے اللہ اور اس کے رسول کا ذمہ مقرر نہ کرنا۔

حضرت مصلح موعودؑ فرماتے ہیں کہ اللہ تعالیٰ کی حکمت ہے کہ یہ واقعہ بالکل اسی طرح پورا ہوا، پہلے حضرت زیدؓ شہید ہوئے، اس کے بعد حضرت جعفرؓ نے لشکر کی کمان سنبھالی اور وہ بھی شہید ہو گئے، اس کے بعد عبد اللہ بن رواحہؓ نے لشکر کی کمان سنبھالی اور وہ بھی شہید ہو گئے۔ قریب تھا کہ لشکر میں انتشار پیدا ہو جاتا کہ حضرت خالد بن ولیدؓ نے بعض مسلمانوں کے کہنے پر اسلامی جھنڈے کو پکڑ لیا اور اللہ تعالیٰ نے اُن کے ذریعے مسلمانوں کو فتح دی اور وہ خیریت سے اسلامی لشکر کو واپس لے آئے۔

حضور انورؑ نے فرمایا کہ یہ ذکر جاری ہے اور آئندہ بھی ان شاء اللہ چلے گا۔ ابھی میں ایک شہید اور بعض مرحوین کا ذکر کروں گا اور نماز کے بعد ان کی نماز جنازہ غائب پڑھاؤں گا۔

۱۔ مکرم لئیق احمد چیمہ صاحب ابن مکرم چودھری نذیر احمد چیمہ صاحب۔ انہیں ۱۸ اپریل کو کراچی میں ایک ہجوم نے حملہ کر کے اینٹیں اور پتھر مار کر نہایت ظالمانہ طور پر شہید کر دیا۔ انا اللہ وانا الیہ راجعون۔ شہید کی عمر ۴۷ سال تھی۔ شہید مرحوم ایک ورک شاپ چلاتے تھے اور ان کی دیانت داری کی وجہ سے ان

کا کاروبار کافی وسیع ہو گیا تھا۔ مرحوم موصی تھے، نہایت مستعد جماعتی کارکن، صوم و صلوٰۃ کے یابند، تہجد گزار، ملنسار، محبت کرنے والے، بہت بہادر اور دوسروں کو ہمت دلانے والے، خلافت سے خاص تعلق رکھنے والے، خطبات غور سے سننے والے، جماعتی ڈیوٹیز اور مقدمات کی پیروی میں پیش ہونے کے لیے ہر دم تیار رہتے تھے۔ شہادت کے واقعے سے دو روز قبل مخالفین کی جانب سے عدالت میں انہیں دھمکیاں بھی دی گئی تھیں۔ قرآن کریم سے شہید کو والہانہ عشق تھا۔ پسماندگان میں دو بیویاں، اور سات بچے شامل ہیں۔ اس کے علاوہ بہن اور بھائی بھی ہیں۔

شہید مرحوم کے ذکر کے ذیل میں حضور انورؐ نے فرمایا کہ آج بھی قصور کے ایک گاؤں میں نوجوان احمدی کی شہادت کی اطلاع ہے، تفصیلات ابھی نہیں آئیں۔ اس کے بعد حضور انورؐ نے مخالفین کے متعلق دعا کی کہ اللہ تعالیٰ ان ظالموں کی پکڑ کے جلد سامان کرے ان کے لیے اب یہی ہے کہ اَللّٰهُمَّ مَرِّقْهُمْ كُلَّ مَرِّقٍ وَسَجِّقْهُمْ تَسْجِيقًا

۲۔ محترمہ امۃ المصور نوری صاحبہ اہلیہ ڈاکٹر مسعود الحسن نوری صاحب۔ مرحومہ گذشتہ دنوں وفات پا گئیں۔ اناللہ وانا الیہ راجعون۔ مرحومہ حضرت مرزا شریف احمد صاحبؒ کی پوتی اور حضرت نواب امۃ الحفیظ بیگم صاحبہؒ کی نواسی اور مرزا داؤد احمد صاحب کی بیٹی تھیں۔ حضور انورؐ نے فرمایا کہ میری چچا زاد بہن تھیں۔ اللہ تعالیٰ کے فضل سے موصیہ تھیں۔ مرحومہ صوم و صلوٰۃ کی یابند، متوکل، نیک طبیعت، مختلف مذاہب کا مطالعہ کرنے والی، خاوند کا ساتھ دینے والی، صابر، مخلص خادم دین، قرآن کریم سے محبت رکھنے والی، غریبوں کی ہمدرد، حضرت اقدس مسیح موعودؑ کی کتب کا مطالعہ کرنے والی، واقفین زندگی کی عزت کرنے والی خاتون تھیں۔

۳۔ مکرم حسن سانو غو ابو بکر صاحب لوکل مبلغ برکینا فاسو۔ آپ ۶۳ سال کی عمر میں گذشتہ دنوں وفات پا گئے۔ اناللہ وانا الیہ راجعون۔ مرحوم لوکل زبان میں قرآن کریم کا درس دیا کرتے جو ریڈیو پر نشر ہوتا تھا۔ مرحوم نے الازہر یونیورسٹی سے تعلیم حاصل کر رکھی تھی۔ مرحوم نیک، تبلیغ کا شوق رکھنے والے، بہادر، بہترین مقرر، خطیب، قرآن کریم سے محبت رکھنے والے، ہنس مکھ انسان تھے۔ حضور انورؐ نے دعا کی کہ اللہ تعالیٰ ایسے خدمت کرنے والے جماعت کو ہمیشہ عطا فرماتا رہے۔

خطبے کے آخر میں حضور انورؐ نے تمام مرحومین کی مغفرت اور بلندی درجات کی دعا کی۔

اَلْحَمْدُ لِلّٰہِ! اَلْحَمْدُ لِلّٰہِ مُحَمَّدًا وَنَسْتَعِیْنُہٗ وَنَسْتَغْفِرُہٗ وَنُؤْمِنُ بِہٖ وَنَتَوَكَّلُ عَلَیْہٖ وَنَعُوْذُ بِاللّٰہِ مِنْ شُرُوْرِ اَنْفُسِنَا وَمِنْ سَیِّئَاتِ اَعْمَالِنَا مَنْ یَّہْدِیْہٗ اللّٰہُ فَلَا مُضِلَّ لَہٗ وَمَنْ یُّضِلِلْہٗ فَلَا هَادِیَّ لَہٗ وَنَشْہَدُ اَنْ لَا اِلٰہَ اِلَّا اللّٰہُ وَنَشْہَدُ اَنَّ مُحَمَّدًا عَبْدُہٗ وَرَسُوْلُہٗ عِبَادَ اللّٰہِ رَحِمَکُمُ اللّٰہُ اِنَّ اللّٰہَ یَاْمُرُ بِالْعَدْلِ وَالْاِحْسَانِ وَاِتَّآ ذِی الْقُرْبٰی وَیَنْہٰی عَنِ الْفَحْشَآءِ وَالْمُنْکَرِ وَالْبَغْیِ یَعْظُمُ لَعْنُکُمْ تَذْکُرُوْنَ اَذْکُرُوا اللّٰہَ یَذْکُرْکُمْ وَاَدْعُوْہٗ یَسْتَجِبْ لَکُمْ وَلِذِکْرِ اللّٰہِ اکْبَرُ۔